



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 12-05-2024

സമയം 12.30 PM

### പ്രധാന വാർത്തകൾ

- ലോക്സഭാ തിരഞ്ഞെടുപ്പിന്റെ ശേഷിക്കുന്ന ഘട്ടങ്ങളിലേക്ക് രാഷ്ട്രീയ കക്ഷികൾ പ്രചാരണം ഊർജിതമാക്കി. നാളെ നാലാം ഘട്ടത്തിൽ 96 മണ്ഡലങ്ങളിൽ വോട്ടെടുപ്പ്.
- സംസ്ഥാനത്ത് അടുത്ത ശനി, ഞായർ ദിവസങ്ങളിൽ ജനകീയ ശുചീകരണ യജ്ഞം സംഘടിപ്പിക്കും.
- ലോക മാതൃദിനവും നഴ്സസ് ദിനവും ഇന്ന് ആചരിക്കുന്നു.
- മലപ്പുറം ജില്ലയിൽ വൈറൽ ഹെപ്പറ്റൈറ്റിസ് ബാധിച്ച് ഇന്ന് രണ്ട് മരണം കൂടി.
- IPL ക്രിക്കറ്റിൽ ഇന്ന് രണ്ട് മത്സരങ്ങൾ.

### വാർത്തകൾ വിശദമായി

ലോക്സഭാ തിരഞ്ഞെടുപ്പിന്റെ ശേഷിക്കുന്ന ഘട്ടങ്ങളിലേക്ക് രാഷ്ട്രീയ കക്ഷികൾ പ്രചാരണം ഊർജിതമാക്കി. ഇന്നലെ കൊൽക്കത്തയിലെത്തിയ പ്രധാനമന്ത്രി നരേന്ദ്രമോദി ഇന്ന് ഹൗറയിലെ വിവിധ മണ്ഡലങ്ങളിൽ തിരഞ്ഞെടുപ്പ് യോഗങ്ങളിൽ പങ്കെടുക്കും.

തുടർന്ന് രണ്ട് ദിവസത്തെ ബീഹാർ സന്ദർശനത്തിന് പുറപ്പെടുന്ന പ്രധാനമന്ത്രി ഇന്ന് പറ്റ്നയിൽ റോഡ് ഷോ നടത്തും. നാളെ, പത്താമത് സിഖ് ഗുരു, ഗുരു ഗോവിന്ദ് സിംഗ്ജി

മഹാരാജിന്റെ ജന്മസ്ഥലം സന്ദർശിച്ച് ആദരാഞ്ജലിയർപ്പിച്ച ശേഷം നരേന്ദ്രമോദി സാരൻ, വൈശാലി, ഹാജിപൂർ മണ്ഡലങ്ങളിലെ പൊതുയോഗങ്ങളിൽ പങ്കെടുക്കും

കേന്ദ്രമന്ത്രി അമിത്ഷാ ഇന്ന് ഉത്തർപ്രദേശിലാണ് പ്രചാരണം നടത്തുന്നത്. കോൺഗ്രസ് നേതാവ് രാഹുൽഗാന്ധി റായ്ബറേലിയിലെ വിവിധ തിരഞ്ഞെടുപ്പ് റാലികളെ ഇന്ന് അഭിസംബോധന ചെയ്യും. സമാജ് വാദി പാർട്ടി അധ്യക്ഷൻ അഖിലേഷ് യാദവ്, ബാരാബങ്കിയിൽ രാഹുൽഗാന്ധിക്കൊപ്പം പ്രചാരണത്തിൽ പങ്കെടുക്കും. ഈ മാസം 20-നാണ് അഞ്ചാംഘട്ട വോട്ടെടുപ്പ്.



ലോക്സഭാ തിരഞ്ഞെടുപ്പിന്റെ നാലാംഘട്ടത്തിൽ 96 മണ്ഡലങ്ങളിൽ നാളെ വോട്ടെടുപ്പ് നടത്തും. 9 സംസ്ഥാനങ്ങളിലും കേന്ദ്ര - ഭരണ പ്രദേശമായ ജമ്മുകശ്മീരിലും ഉൾപ്പെടുന്ന മണ്ഡലങ്ങളിലാണ് നാളെ വിധിയെഴുത്ത്. ആന്ധ്രയിൽ 25, തെലങ്കാനയിൽ 17, ഉത്തർപ്രദേശിൽ 13, മഹാരാഷ്ട്രയിൽ 11, മണ്ഡലങ്ങളിലാണ് വോട്ടെടുപ്പ്. പശ്ചിമബംഗാളിലും മധ്യപ്രദേശിലും എട്ടുവീതം മണ്ഡലങ്ങളിലും ബീഹാർ അഞ്ച്, ഒഡീഷ, ജാർഖണ്ഡ്, എന്നിവിടങ്ങളിൽ നാല് വീതം സീറ്റുകളിലും ജമ്മുകശ്മീരിൽ ഒരു മണ്ഡലത്തിലുമാണ് നാളെ തിരഞ്ഞെടുപ്പ്.

ആന്ധ്ര നിയമസഭയിലെ 175 സീറ്റിലേക്കും ഒഡീഷ നിയമസഭയിലെ 28 സീറ്റിലേക്കും തിരഞ്ഞെടുപ്പ് ഇതോടൊപ്പം നടക്കും.



കഴിഞ്ഞ പത്ത് വർഷങ്ങളിൽ പാവപ്പെട്ടവരെ ശാക്തീകരിക്കാനും അവരുടെ ഉന്നതിയ്ക്ക് അവസരങ്ങൾ ലഭ്യമാക്കാനും ഗവൺമെന്റ് ശ്രമിക്കുകയായിരുന്നുവെന്ന് പ്രധാനമന്ത്രി നരേന്ദ്രമോദി പറഞ്ഞു. ശരിയായ പുരോഗതി എല്ലാ പൗരന്മാരെയും ശാക്തീകരിക്കുന്നതിലൂടെയാണ് സാധ്യമാകുന്നതെന്ന് ലോകത്തെ ബോധ്യപ്പെടുത്താൻ രാജ്യത്തിന് കഴിഞ്ഞെന്നും ഒരു ഇംഗ്ലീഷ് പത്രികയിന് നൽകിയ അഭിമുഖത്തിൽ പ്രധാനമന്ത്രി പറഞ്ഞു. കഴിഞ്ഞ പത്ത് വർഷം കൊണ്ട് 25 കോടി ആളുകളെ പട്ടിണിയിൽ നിന്ന് മോചിപ്പിക്കാൻ കഴിഞ്ഞെന്നും അദ്ദേഹം അഭിമുഖത്തിൽ വ്യക്തമാക്കി.

രാജ്യത്തെ തൊഴിലില്ലായ്മ നിരക്ക് ഏറ്റവും കുറഞ്ഞ തോതിലാണെന്നും മുദ്രാവായ്പ പ്രയോജനപ്പെടുത്തി ഒട്ടേറെ പേർ പുതിയ സംരംഭങ്ങൾക്ക് തുടക്കമിട്ടതായും അദ്ദേഹം വെളിപ്പെടുത്തി. പണപ്പെരുപ്പം ഒരു ദശാബ്ദത്തിലെ ഏറ്റവും കുറഞ്ഞ നിരക്കിലാണെന്നും പ്രധാനമന്ത്രി പറഞ്ഞു.



സംസ്ഥാനത്ത് അടുത്ത ശനി, ഞായർ ദിവസങ്ങളിൽ ജനകീയ ശുചീകരണ യജ്ഞം സംഘടിപ്പിക്കുമെന്ന് മന്ത്രി MB രാജേഷ് കൊച്ചിയിൽ അറിയിച്ചു. മഴക്കാലപൂർവ്വ ശുചീകരണത്തിന്റെ ഭാഗമായി 20,000 വാർഡുകളിൽ ജനപ്രതിനിധികളുടെ നേതൃത്വത്തിലാണ് ശുചീകരണ യജ്ഞം

നടപ്പാക്കുന്നത്. പരിപാടികൾ ആസൂത്രണം ചെയ്യാൻ മറ്റുനാൾ യോഗം ചേരും.



കേരള എഞ്ചിനീയറിംഗ്, ഫാർമസി പ്രവേശന പരീക്ഷയായ കീമിന് അപേക്ഷിച്ചവർക്ക് ജൂൺ 5നും 9-നും ഇടയിൽ മറ്റു പരീക്ഷകൾ ഉണ്ടെങ്കിൽ വെബ്സൈറ്റ് വഴി അറിയിക്കണമെന്ന് പ്രവേശന പരീക്ഷാ കമ്മീഷണർ നിർദ്ദേശിച്ചു. നാളെ വൈകിട്ട് ആറ് വരെ വെബ്സൈറ്റിൽ ഇതിന് സൗകര്യം ലഭ്യമാക്കും.



ഇന്ന് ലോകമാതൃദിനം. അമ്മമാരുടെ നിരുപാധിക സ്നേഹത്തെ ആദരിക്കാനും ആഘോഷിക്കാനുമാണ് മാതൃ ദിനാഘോഷത്തിലൂടെ ലക്ഷ്യമിടുന്നത്.

മെയ് മാസത്തിലെ രണ്ടാം ഞായറാണ് മാതൃ ദിനമായി ആഘോഷിക്കുന്നത്.



ഇന്ന് അന്താരാഷ്ട്ര നഴ്സസ് ദിനം. ഫ്ലോറൻസ് നൈറ്റിംഗേലിന്റെ ജന്മവാർഷികത്തോടനുബന്ധിച്ചാണ് എല്ലാ വർഷവും മെയ് 12 അന്താരാഷ്ട്ര നഴ്സസ് ദിനമായി ആചരിക്കുന്നത്. ആരോഗ്യ മേഖലയിൽ നഴ്സുമാർ വഹിക്കുന്ന നിർണ്ണായക പങ്കിന്റെ ഓർമ്മപ്പെടുത്തലാണ് ഈ ദിനം. ആരോഗ്യ മേഖലയിൽ നെടുംതൂണായ നഴ്സുമാരുടെ സേവനത്തെ ആദരിക്കാൻ കൂടി ലക്ഷ്യമിട്ടാണ് ദിനാചരണം സംഘടിപ്പിക്കുന്നത്.



ഹിമാചൽ പ്രദേശിലെ അപകടത്തിൽ മരിച്ച സൈനികൻ ഫറോക്ക് ചുങ്കം സ്വദേശി ആദർശിന്റെ മൃതദേഹം ഇന്ന് കേരളത്തിലെത്തിക്കും. ഭൗതിക ശരീരം നാളെ രാവിലെ ഫറോക്കിൽ എത്തിക്കാനാണ് തീരുമാനം. രാമനാട്ടുകര ഐക്യ ഓവറിന് സമീപത്ത് നിന്ന് ഫറോക്ക് നഗരസഭ ഏറ്റെടുക്കുന്ന ഭൗതിക ശരീരം, വിലാപയാത്രയായി ഖാദിസിയ്യ സ്കൂളിലെത്തിച്ച് പൊതുദർശനത്തിന് വെയ്ക്കും. ജനപ്രതിനിധികളും പൊതു പ്രവർത്തകരുമുൾപ്പെടെ ചടങ്ങിൽ പങ്കെടുക്കും.



മലപ്പുറം ജില്ലയിൽ വൈറൽ ഹെപ്പറ്റൈറ്റിസ് രോഗം ബാധിച്ച് ഇന്ന് രണ്ട് പേർ മരിച്ചു. പോത്തുകൽ കോടാലിപൊയിൽ സ്വദേശി ഇത്തിക്കൽ സക്കീർ, മലപ്പുറം കാളികാവ് സദേശി ജിഗിൻ എന്നിവരാണ് മരിച്ചത്. ജില്ലയിൽ കഴിഞ്ഞ അഞ്ച് മാസത്തിനിടെ എട്ട് പേർ മഞ്ഞപ്പിത്തം ബാധിച്ച് മരിച്ചതായാണ് റിപ്പോർട്ട്. 3,000 ത്തിലധികം മഞ്ഞപ്പിത്ത കേസുകളും ഉണ്ടായി.

മഞ്ഞപ്പിത്ത വ്യാപന സാഹചര്യത്തിൽ നാളെ പോത്തുകൽ, ചാലിയാർ പഞ്ചായത്തുകളിൽ അടിയന്തര യോഗം വിളിക്കുമെന്ന് ജില്ലാ മെഡിക്കൽ ഓഫീസർ അറിയിച്ചു.



വടകര കോട്ടപ്പറമ്പിൽ UDF സംഘടിപ്പിച്ച ജനകീയ കാമ്പയിൻ പരിപാടിയിൽ RMP നേതാവ് K.S ഹരിഹരന്റെ



ഭാഗത്തു നിന്നുണ്ടായ തെറ്റായ പരാമർശത്തെ തള്ളിപ്പറയുന്നതായി K.K. രമ MLA മാധ്യമങ്ങളോട് പറഞ്ഞു. സ്ത്രീകൾക്കെതിരെ പരാമർശങ്ങൾ ഏത് വ്യക്തിയിൽ നിന്നുണ്ടായാലും അംഗീകരിക്കാൻ കഴിയില്ലെന്നും പൊതു പ്രവർത്തർ ജാഗ്രത പാലിക്കണമെന്നും അവർ അറിയിച്ചു. പരാമർശത്തിൽ വേദം പ്രകടിപ്പിച്ച K.S ഹരിഹരന്റെ നടപടിയെ പോസിറ്റീവായി കാണുന്നതായും രമ പറഞ്ഞു.



വടകരയിൽ RMP നേതാവ് ഹരിഹരൻ നടത്തിയ പരാമർശം അനുചിതമായിപ്പോയെന്ന് ഷാഫി പറമ്പിൽ MLA അഭിപ്രായപ്പെട്ടു. ഉപയോഗിക്കാൻ പാടില്ലാത്ത വാക്കുകളാണ് അദ്ദേഹം ഉപയോഗിച്ചതെന്നും അതിനെ ന്യായീകരിക്കാനില്ലെന്നും ഷാഫി മാധ്യമങ്ങളോട് പറഞ്ഞു.



കണ്ണൂരിലെ അങ്കണവാടിയിൽ അശ്രദ്ധമായി ചൂട് പാൽ കൈകാര്യം ചെയ്ത് സംസാരശേഷിയില്ലാത്ത കുഞ്ഞിന് പൊള്ളലേറ്റ സംഭവത്തിൽ ജീവനക്കാർക്ക് പിഴവ് പറ്റിയെന്ന് പ്രാഥമികാനുബന്ധത്തിൽ കണ്ടെത്തി. പരിക്കേറ്റ കുട്ടി കോഴിക്കോട് മെഡിക്കൽ കോളേജിൽ ചികിത്സയിലാണ്. അങ്കണവാടി ഹെൽപ്പർക്കെതിരെ പൊലീസ് കേസെടുത്തു.



IPL ക്രിക്കറ്റിൽ ഇന്ന് രണ്ട് മത്സരങ്ങൾ. ചെന്നൈയിലെ ആദ്യ മത്സരത്തിൽ ഉച്ചക്ക് മൂന്നരയ്ക്ക് ചെന്നൈ സൂപ്പർ കിംഗ്സ് രാജസ്ഥാൻ റോയൽസിനെ നേരിടും. രണ്ടാം

മത്സരത്തിൽ റോയൽ ചാലഞ്ചേഴ്സ് ബംഗളൂരു, ഡൽഹി കാപ്പിറ്റൽസിനെ നേരിടും. വൈകിട്ട് ഏഴരയ്ക്ക് ബംഗളൂരുവിലാണ് മത്സരം.



കണ്ണൂരിൽ സീനിയർ ഡിവിഷൻ ലീഗ് ഫുട്ബോളിൽ ഇന്ന് കണ്ണൂർ ജില്ലാ പോലീസ്, മയിൽ യങ്ങ്ചാലഞ്ചേഴ്സ് സ്പോർട്സ് ക്ലബ്ബുമായും, ചാലാട് മൈത്രി സ്പോർട്സ് ക്ലബ്ബ്, കാഞ്ഞിരോട് ജനതാ സ്പോർട്സ് ക്ലബ്ബുമായും ഏറ്റുമുട്ടും.

ഇന്നലെ ലക്കി സ്റ്റാർ ക്ലബ്ബ്, കണ്ണൂർ ജൂനിയർ റെഡ് സ്റ്റാറിനെയും മറ്റൊരു മത്സരത്തിൽ കണ്ണൂർ SN കോളേജ്, പയ്യന്നൂർ കോളേജിനെയും പരാജയപ്പെടുത്തി.



ചാനൽ ചർച്ചയിൽ കളക്ടറെ വിമർശിച്ച സംഘടനാ നേതാവിന് ഷോക്കോസ് നോട്ടീസ് നൽകിയ റവന്യൂ പ്രിൻസിപ്പൽ സെക്രട്ടറിയുടെ നടപടി സംഘടനാ സ്വാതന്ത്ര്യത്തിലെ കടന്നുകയറ്റം ആണെന്ന് ജോയിന്റ് കൗൺസിൽ സംസ്ഥാന സെക്രട്ടറിയേറ്റ് പ്രസ്താവനയിൽ കുറ്റപ്പെടുത്തി. ജോയിന്റ് കൗൺസിൽ ജനറൽ സെക്രട്ടറിക്കാണ് നോട്ടീസ് നൽകിയത്.



കരമന അവിൽ വധക്കേസിൽ മൂന്ന് പ്രതികൾക്കുടി പിടിയിലായതായി റിപ്പോർട്ട്. ഹരിലാൽ, കിരൺ കൃഷ്ണൻ, കിരൺ എന്നിവരാണ് പിടിയിലായത്. അഖിലിനെ

തട്ടിക്കൊണ്ടുപോകാൻ ഉപയോഗിച്ച വാഹനമോടിച്ച അനീഷിനെ പൊലീസ് നേരത്തെ അറസ്റ്റ് ചെയ്തിരുന്നു.



സംസ്ഥാന ആസൂത്രണ വകുപ്പ് വൈസ് ചെയർമാന്റെ പ്രൈവറ്റ് സെക്രട്ടറിയായിരുന്ന ബിപിൻ ചന്ദ്രൻ നിര്യാതനായി. 50 വയസ്സായിരുന്നു.

രോഗ ബാധയെ തുടർന്ന് മൂന്ന് ദിവസമായി തിരുവനന്തപുരം മെഡി. കോളേജ് ആശുപത്രിയിൽ ചികിത്സയിലായിരുന്നു. മുതിർന്ന CPIM നേതാവ് S. രാമചന്ദ്രൻ പിള്ളയുടെ മകനാണ്.

മൃതദേഹം പൊതു ദർശനത്തിന് ശേഷം നാളെ വൈകിട്ട് ശാന്തി കവാടത്തിൽ സംസ്കരിക്കും.



കൊച്ചി പുതുവൈപ്പിനിൽ സുഹൃത്തുക്കൾക്കൊപ്പമെത്തിയ യുവാവ് മുങ്ങി മരിച്ചു. കലൂർ സ്വദേശി അഭിഷേക് ആണ് മരിച്ചത്. ഒപ്പമുണ്ടായിരുന്ന രണ്ട് പേരെ രക്ഷപ്പെടുത്തി.



കൊച്ചി വിമാനത്താവളത്തിൽ നിന്ന് ഇന്ന് പുറപ്പെടേണ്ട എയർ ഇന്ത്യ എക്സ്പ്രസ്സിന്റെ ദമാം, ബഹറിൻ വിമാനങ്ങൾ റദ്ദാക്കി. ബാംഗ്ലൂർ, കൊൽക്കത്ത, ഹൈദരാബാദ് എന്നിവിടങ്ങളിലേക്കുള്ള ആഭ്യന്തര സർവീസുകളും റദ്ദാക്കിയിട്ടുണ്ട്.



രാവിലെ ഷാർജയിലേക്കും മസ്കറ്റിലേക്കും വിമാനങ്ങൾ സർവീസ് നടത്തി. ഉച്ചകഴിഞ്ഞ് ദുബായ്, ദോഹ, അബുദാബി സർവീസുകൾ ഷെഡ്യൂൾ ചെയ്തിട്ടുണ്ട്.



ശബരിമലയിലെ ഇടവമാസ പുജയ്ക്ക് സ്പെഷൽ സർവീസിനായി KSRTC 100 ബസുകൾ അനുവദിച്ചു. ഇതിൽ 50 ബസ് പമ്പ-നിലയ്ക്കൽ റൂട്ടിൽ ചെയിൻ സർവീസിനാണ്. മറ്റുനാൾ വൈകിട്ട് സന്നിധാനത്ത് നട തുറക്കും. 15 മുതൽ 19 വരെയാണ് പുജകൾ. പ്രതിഷ്ഠാദിനം 19ന് ആണ്. അന്ന് രാത്രി നട അടയ്ക്കും.



പമ്പ ത്രിവേണിയിലെ ജലനിരപ്പ് താഴ്ന്നതിനാൽ ശബരിമല ഇടവമാസ പുജയുടെ പശ്ചാത്തലത്തിൽ പമ്പ, കൊച്ചുപമ്പ ഡാമുകൾ നാളെ രാവിലെ ആറിനു തുറക്കും. ഈമാസം 19 വരെ 25,000 ക്യൂബിക് മീറ്റർ വെള്ളം വിതമാണ് തുറന്നുവിടുന്നത്.



തലശ്ശേരി അതിരൂപതയ്ക്ക് കീഴിലെ ചെമ്പേരി ലൂർദ്ദ് മാതാ ഫെറോന ദേവാലയത്തെ ബസിലിക്ക പദവിയിലേക്ക് ഉയർത്താൻ തീരുമാനിച്ചു. ഇതു സംബന്ധിച്ച ഫ്രാൻസിസ് മാർപാപ്പയുടെ അറിയിപ്പ് തലശ്ശേരി അതി രൂപതാധ്യക്ഷൻ ആർച്ച് ബിഷപ്പ് മാർ ജോസഫ് പാംപ്ലാനിക്ക് ലഭിച്ചു. ഇതോടെ സിറോ മലബാർ സഭയിൽ ബസിലിക്കകളുടെ എണ്ണം അഞ്ചാകും.



സംസ്ഥാനത്ത് അടുത്ത അഞ്ചു ദിവസം ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു. ഇന്ന് പത്തനംതിട്ട, ഇടുക്കി, വയനാട് ജില്ലകളിൽ മഞ്ഞ ജാഗ്രതയാണ്.



തൃശ്ശൂർ മെഡിക്കൽ കോളേജിൽ ചികിത്സയിൽ കഴിയുന്ന തടവുകാരന് ലഹരി വസ്തുക്കൾ കൈമാറാൻ ശ്രമിച്ചത് തടഞ്ഞ സിവിൽ പൊലീസ് ഓഫീസർക്ക് മർദ്ദനത്തിൽ പരിക്കേറ്റു. മെഡിക്കൽ കോളജ് സ്റ്റേഷനിലെ നിതീഷിനെ തടവുപുള്ളിയുടെ സുഹൃത്തുക്കളാണ് മർദ്ദിച്ചത്. രണ്ടു പേരെ കസ്റ്റഡിയിലെടുത്തു.



आकाशवाणी